

ĠABRA TA' QWIEL JEW GĦAJDUT FIX-XHUR TAL-BIEDJA

MINN JOSEPH SCHEMBRI

Ikompili mill-ħarġa ta' Marzu 1990

Korrezzjoni żgħira għax-xahar ta' Frar:
Fil-Gandlora (2 ta' Frar), it-Temp ivara (ibatti, iċiedi)
Iż-Żunżana tagħmel Żinn u t-temp (ix-xita) imur 'l inn.

Marzu - ix-xahar ta' San Gużep

MEJJU

Ix-xahar tar-riħ

Mejju Aħsad Imqar Kien Plejju

Dan ifisser li anke jekk ma jkunux kibru daqs il-plejju, iġbor kollox.

Mejju Mirjieħ b'Kull Deni Stennieh

Mejju Huwa x-xahar tal-Grazzji u tad-Diżgrazzji
Il-bdiewa jgħidu li hu x-xahar tar-riħ, imma huwa ż-żmien tat-taqlib ta' l-arja u x'aktarx li f'dan it-taqlib iġib miegħu deni u mard. Il-qawl l-ieħor narah li hu superstizjuż.

Mejju Huwa x-Xahar tal-Fjuri u Fih il-Għomma Tibda Turi

F'dan ix-xahar żmien tar-rebbiegħa nibdew bil-mod il-mod inħossu s-sħana.

ĠUNJU

Ix-xahar ta' l-Imnarja Il hija l-festa tal-biedja Maltija

Ġunju Ġunjett Ineħhi l-Qmis u d-Dublett

F'dan ix-xahar kulħadd jibda jaħseb biex jilbes ilbies ħafif.

Qabel l-Imnarja (29 ta' Ġunju) La Tinsiex il-Kabozza

Qabel il-Ħeġġeġ (lejljen San Ġwann Battista) La Tbidilx Hweġġeġ

Għax ġieli f'dan ix-xahar it-temp ikun għadu ma qagħadx għal kollox.

Riħ Ta' Siegħa Jnaddaf Qiegħa

Dari d-dris kien jibda qabel l-Imnarja. Il-bdiewa kien ikollhom xi żewġ qiegħan biex meta ma kienx jgħaddi r-riħ kienu jdirsu fuq il-qiegħa l-oħra. Meta jgħaddi r-riħ kienu jmorru u jibdew bil-luħ. Meta ġieli f'dan iż-żmien tagħmel ix-xita kienu jgħidulha "ix-xita tal-qiegħan".

Meta ż-Żara Jorqod Sidu Jqum u Jaqbad il-Mingel
Meta ż-żara (ix-xgħir u l-qamħ) jorqod il-bidwi jrid imidd għonqu, jaqbad il-mingel u jibda jaħsad. Kienu jkunu bejn tlieta sa sitt ibdiewa jew lavranti. Jgħamlulek minn filgħodu sakemm jitbaskat u wara nofs inhar minn xi l-erbġha sad-dlam. Jekk ikun dawl ta' qamar idumu sa xi nofs il-lejl.

LULJU

Ix-xahar tad-dris jew tal-Karmnu

It-Tin Bejn Sant Anna u San Ġwakkin Jibda Jbexxaq Fommu

Il-festa ta' Sant Anna tiġi ċelebrata fis-26 ta' Lulju. F'dawn il-ġranet nibdew induqu xi tina bikrija.

La Tidrix fl-Ehtrieq Biex it-Tiben ma Jinħelieħ
Lulju huwa l-aktar xahar sħun tas-sena u f'dan iż-żmien l-aktar li nisimgħu hija l-kelma 'ehtrieq' li tfisser riħ li jaħraq. Kienu jdirsu meta jkun artab u ma jridx ikun imbaskat.

AWISSU

Ix-xahar ta' Santa Marija

F'Awissu t-Tin Tibda Tmissu

F'dan ix-xahar it-tin iswed jew abjad tibda tmissu u dduqu biex tara jekk sarx.

Santa Marija Ddur mad-Dar

Għal Santa Marija (15 ta' Awissu) il-bidwi jkun irid inħallas il-qbiela. F'kull dar jew razzett ikollhom kamra speċjali jgħidulha d-dar. Din kienet kamra fejn jerfa' l-borża (l-flus) jew xi ħaġa oħra.

F'Santa Marija s-Sinjur Jifraħ

F'Santa Marija s-sinjur jiftaħ idu għall-flus u għal xi fenek jew serduk.

San Bartilmew (24 ta' Awissu) jgħati l-Imfietah tax-Xita

Hekk kif tgħaddi Santa Marija s-sħana tibda tbatti. L-ajru filli jkun bnazzi u filli jilta' s-sħab u

ġgħamel ix-xita. Il-bdiewa lil San Bartilmew kienu jassoċjawh max-xita.

Ajwissu x-Xemx Taħarqu u x-Xita Tmissu Bħal ta' qablu, wara Santa Marija mhux l-ewwel darba jew tnejn li għamlet xi ħarba xita.

SETTEMBRU

Ix-xahar tal-Vitorja Jew tal-għasir tal-għeneb

F'San Matthew (21 ta' Settembru) Izra t-Tewm Għal San Matthew huwa l-aħjar żmien biex tiżra t-tewm.

F'San Mikiel (29 ta' Settembru) Aqta' r-Rummien Għal San Mikiel huwa l-aħjar żmien biex tiġbor ir-rummien qabel ma' jibda l-maltemp.

Għall San Mikiel Lesti l-Gandlier Għal San Mikiel filgħaxija jkun dalam sewwa, għalhekk ixgħel il-gandlier.

OTTUBRU

Ix-xahar tar-Rużarju

L-Aħjar Żmien Għax-Xita Huwa f'Tar-Rużarju L-aħjar żmien għax-xita jibda tajjeb minn l-ewwel Hadd ta' Ottubru.

F'Santa Tereża (16 ta' Ottubru) Izra l-Qamħ u Suq bin-Niggeża

L-ewwel trid taħdem l-art tajjeb għax kemm taħdem l-art, tieġu. F'dan iż-żmien jibda tajjeb ukoll biex tiżra x-xgħir l-ewwel u l-qamħ warajh.

F'San Xmun (28 ta' Ottubru) Izra fin-Niexef Jew Mibduj

Peress li żmien ilu ma kienx hawn l-għodod u ingeni biżżejjed, kienu jaħsbu biex jiżirgħu għan-nofs ta' Ottubru x-xgħir u l-qamħ.

NOVEMBRU

Ix-xahar ta' l-Erwieħ Jew ta' l-Inzieħ tal-weraq

Għal San Anard (6 ta' Novembru) Izra F'Kull Art Jekk tkun għamlet xi ħalba xita u jagħmel temp taż-żriegħ, aħjar tiżra l-qamħ.

F'San Martin Jifthu t-Tin taċ-Ċappa

Wara li jkun spiċċa l-frott kollu tas-Sajf u ta' l-aħħar ir-Rummien ikun wasal biex jispiċċa, allura joħorgu t-tin imqadded li jkunu ħasbu għalih fis-Sajf.

Sant Andruja (30 ta' Novembru) Nofs il-Muna Mitmuma u l-Miżirgħa Mizrugħa

Il-muna hija dik il-ħażna ta' l-għalf għal bhejjem. Il-bidwi jrid joqgħod attent li sa dan iż-żmien jkun għad baqgħalu nofs il-għalf. Irid ikun lest miż-żriegħ ukoll.

Fir-Raba Li Hu Ħamri Izra Kmieni u fil-Bajjad Imwaħħar

Jekk ir-raba huwa ħamri iżra kmieni kemm jista' jkun, jekk ir-raba huwa bajjad iżra aktar tard għax l-art iddum tgħattih.

DIĊEMBRU

Ix-xahar ta' San Nikola Jew tal-Milled

Sa Qabel il-Milled La Bard u Lanqas Ksieħ It-temp sa qabel il-Milled ġieli jkun għadu ma kesaħx. Il-biċċa l-kbira jiksaħ malli joqrob il-Milled.

Meta l-Milled Taħt il-Bejt, il-Għid Fuq il-Bejt u Meta l-Milled Fuq il-Bejt, il-Għid Taħt il-Bejt

Jekk il-Milled ikun fil-maltemp, il-Għid ikun bnazzi. Jekk fil-Milled ikun bnazzi, il-Għid ikun tal-maltemp. Fil-Milled u fil-Għid jista' jkun bnazzi jew maltemp.

Santa Barbara (4 ta' Diċembru) La Deni u Lanqas Hsara

Meta jkun maltemp kbir tar-ragħad u tas-sajjetti kienu jitolbu lil Santa Barbara biex tiskansahom mid-deni u mill-ħsara.

Nhar San Tumas (21 ta' Diċembru) il-Ġuranata Titwal Pass ta' Hmar Qammas

Il-ġurnata tibda titwal ftit mill-21 ta' Diċembru 'l hemm.